

समाचार वाणी

खबर जो करें असर !

नाशिक | Thursday, 24 September 2026

लियोनेल मेसी के रेड कार्ड विवाद ने पकड़ा तूल, अल्जीरिया ने FIFA से की आधिकारिक शिकायत

Sanket Morankar

Published on 20 Jun 2026



फीफा विश्व कप 2026 में अर्जेंटीना के खिलाफ 3-0 की हार के बाद अल्जीरिया फुटबॉल महासंघ ने रेफरिंग को लेकर FIFA में आधिकारिक शिकायत दर्ज कराई है। शिकायत में दावा किया गया है कि मैच के दौरान कई विवादित घटनाओं को नजरअंदाज किया गया, जिनमें सबसे बड़ा मुद्दा अर्जेंटीना के कप्तान लियोनेल मेसी को रेड कार्ड न दिखाया जाना है।

अल्जीरिया ने अपनी शिकायत FIFA की रेफरिंग कमेटी को भेजी है और मैच में लिए गए कई फैसलों पर सवाल उठाए हैं।

मेसी पर रेड कार्ड न देने पर उठे सवाल

शिकायत के अनुसार पहले हाफ में लियोनेल मेसी ने अल्जीरिया के कप्तान ऐसा मांदी के पैर पर पीछे से स्टड्स के साथ कदम रखा था। इस घटना के बाद सोशल मीडिया पर भी कई प्रशंसकों ने मेसी को रेड कार्ड दिखाने की मांग की थी।

हालांकि, पोलैंड के रेफरी शिमोन मार्सिनियाक ने इस घटना पर कोई अनुशासनात्मक कार्रवाई नहीं की और मेसी पूरे मैच में खेलते रहे।

मैच में मेसी ने दागी हैट्रिक

विवाद के बावजूद मेसी ने शानदार प्रदर्शन करते हुए अर्जेंटीना की 3-0 की जीत में हैट्रिक लगाई। उन्होंने पहले लंबी दूरी से गोल किया, फिर रिबाउंड पर दूसरा गोल दागा और 76वें मिनट में शानदार कर्लिंग शॉट के जरिए तीसरा गोल कर अपनी पहली फीफा विश्व कप हैट्रिक पूरी की।

इसके साथ ही मेसी पुरुष विश्व कप इतिहास में 16 गोल के साथ जर्मनी के मिरोस्लाव क्लोज़े की बराबरी पर पहुंच गए।

मैक एलिस्टर पर भी लगाया आरोप

अल्जीरिया ने अपनी शिकायत में अर्जेंटीना के मिडफील्डर एलेक्सिस मैक एलिस्टर का भी उल्लेख किया है। आरोप है कि दूसरे हाफ में उन्होंने इब्राहिम माज़ा को कोहनी मारी, लेकिन रेफरी ने इस घटना पर भी कोई कार्रवाई नहीं की।

अल्जीरियाई पक्ष का कहना है कि दोनों घटनाओं ने मैच के परिणाम और निष्पक्षता को प्रभावित किया।

रेफरिंग पर उठे गंभीर सवाल

इस मुकाबले की रेफरिंग 2022 विश्व कप फाइनल में भी जिम्मेदारी निभा चुके शिमोन मार्सिनियाक ने की थी। अल्जीरिया का आरोप है कि रेफरी कई अहम घटनाओं के बेहद करीब होने के बावजूद उचित निर्णय लेने में विफल रहे।

अब FIFA के फैसले पर नजर

अल्जीरिया की शिकायत के बाद अब सबकी निगाहें FIFA की रेफरिंग कमेटी पर हैं। फिलहाल FIFA की ओर से इस मामले पर कोई आधिकारिक प्रतिक्रिया नहीं आई है।

विश्व कप के अपने अगले मुकाबले में अर्जेंटीना का सामना ऑस्ट्रिया से होगा, जबकि अल्जीरिया अपनी अगली चुनौती में जॉर्डन के खिलाफ मैदान में उतरेगा।

DISCLAIMER: the views/contents expressed/presented herein, within this advertorial and promotional feature are the sole and exclusive responsibility of individual clients/expert/their authorised representative/Sanket Morankar, to which effect, publication house/its representative/affiliates are not responsible/liable whatsoever.